



Press Release

PR 181942

13.09.2018

STQARRIJA MILL-MINISTERU GHALL-AFFARIJJIET EWROPEJ U L-UGWALJANZA

‘Ghid tieghek dwar l-Ewropa’ – Konsultazzjoni dwar il-futur tal-impjegi u l-industrija

Il-MEUSAC u l-Ministeru għall-Affarijiet Ewropej u l-Ugwaljanza organizza t-tielet minn serje ta’ konsultazzjonijiet dwar il-futur tal-Unjoni Ewropea (UE) bit-tema, ‘Il-Futur tax-Xogħol u l-Industrija’. L-inizjattiva tal-konsultazzjonijiet maċ-ċittadini kienet giet proposta mill-President Franciż Emmanuel Macron biex waqt li jinstemgħu aktar it-tħassib, it-tamiet u l-aspettattivi taċ-ċittadini Ewropej, huma jhossuhom iktar parti mill-proġett Ewropew. It-tema ġenerali ta’ dawn il-konsultazzjonijiet ‘Ghid tieghek dwar l-Ewropa’ giet promossa f’Malta mill-Prim Ministru Joseph Muscat bl-għan li d-djalogu dwar il-futur tal-UE jitwessa’ biex jinkludi anke lil dawk li jhossuhom esklużi jew li għandhom ideat differenti dwar il-futur tal-UE.

Fil-laqgħa hadu sehem rappreżentanti minn *unions* tal-ħaddiema u organizzazzjonijiet ta’ min iħaddem, u oħrajn minn setturi differenti ta’ industriji u professjonijiet. Id-diskussjoni ffukat fuq l-isfidi li qed jirriżultaw mill-iżviluppi kontinwi tar-rivoluzzjoni diġitali u l-kompetittività li l-Unjoni Ewropea qed taffaċċja f’ekonomija globalizzata. B’mod speċifiku ssemmev l-isfidi fis-settur turistiku li wkoll kien milqut mir-rivoluzzjoni diġitali, bi pjattaformi teknoloġiċi li huma diffiċli biex tirregolahom. Mil-lenti ġenerali ntqal li l-Ewropa għandha tuża lingwaġġ li jinftiehem miċ-ċittadini komuni jekk verament trid tasal għandhom, waqt li saret sejha biex l-Unjoni Ewropea tindirizza t-‘theddida eżistenzjali’ kkawżata mill-estremitajiet opposti li qed jiddominaw il-klima politika Ewropea.

B’referenza għad-diskors tal-President tal-Kummissjoni Ewropea Jean Claude Juncker dwar l-istat tal-Unjoni Ewropea, il-Ministru għall-Affarijiet Ewropej u l-Ugwaljanza, Helena Dalli qalet li dan l-eżerċizzju ta’ konsultazzjonijiet pubbliċi maċ-ċittadini huwa eżempju ħaj tal-ħidma li qed titwettaq biex jixxettlu s-siġar li se joffru l-kenn għall-ġenerazzjonijiet futuri, dan għaliex għaxar snin oħra, ix-xogħol mhux se jibqa’ dak li hu llum u għaldaqstant jeħtieġ li nwittu t-triq għal din il-bidla u l-isfidi li ġġib magħha.

Il-Ministru għall-Ekonomija, Investiment, u n-Negożji ż-Żgħar Chris Cardona fisser il-kompetittività aggressiva li teżisti fil-qasam tal-innovazzjoni u r-relazzjonijiet internazzjonali bħala sfidi kruċjali li pajjiżna jrid jilqa’ għalihom biex ikompli jkattar l-ekonomija u l-industrija innovattiva tiegħu. Għalhekk għaddejnin negożjati b’saħħithom ħafna biex nassiguraw allokkazzjoni xierqa mill-baġit tal-Unjoni Ewropea għall-innovazzjoni, žied Chris Cardona. Huwa temm jgħid li f’Malta qed jirnexxilna noħolqu bilanċ bejn dawk l-industriji li nibtu snin ilu, u dawk l-industriji innovattivi li qed jixprunaw it-tkabbir ekonomiku bla preċedent li qed igawdi minnu kulhadd.

Għal-laqgħa attenda wkoll il-Ministru għall-Edukazzjoni u x-Xogħol Evarist Bartolo li qal li l-populizmu u l-Brexit mhumiex il-kaġun tal-kriżi li qed taffaċċja l-Ewropa, iżda l-effett tal-vojt kbir li thalla mill-istituzzjonijiet Ewropej u l-attitudni ta' ċertu mexxejja li fit-tajjeb hađu l-mertu, waqt li fil-ħażin ippuntaw lejn l-Ewropa. B'referenza għall-kompetittività aggressiva fil-qasam tal-innovazzjoni, Evarist Bartolo qal li l-Unjoni Ewropea għandha tikkunsidra mill-ġdid il-pożizzjoni tagħha fuq aspetti bħas-*state aid*, li jistgħu jkunu ta' xkiel fil-konfront ta' ġganti ekonomiċi bħaċ-Ċina, il-Ġappun, u l-Istati Uniti.

Min-naħa tiegħu s-Segretarju Parlamentari għall-Fondi Ewropej u Djalogu Soċjali Aaron Farrugia fakkar kif il-gvern kiseb u alloka €30 miljun f'fondi Ewropej għall-intrapriżi żgħar u medji fl-industrija innovattiva lokali, fondi li permezz tagħhom din l-industrija tista' tkompli tikber u tkattar l-impjiegi. Huwa rrefera wkoll għall-€20 miljun li ġew allokati għar-riċerka u l-iżvilupp ta' dan is-settur, fosthom bit-taħriġ u t-tiħiħ tal-ħiliet speċjalizzati li teħtieġ din l-industrija.

Dak li jōhroġ minn dawn il-laqgħat ta' konsultazzjoni se jingabar f'rapport mill-MEUSAC li jigi pprezentat flimkien ma' rapporti mill-istati membri l-oħra għall-kunsiderazzjoni u d-diskussjoni mill-kapijiet ta' stat jew gvern fil-Kunsill Ewropew ta' Diċembru 2018. Il-konklużjonijiet imbagħad jigu pprezentati fis-summit tal-istess kapijiet f'Mejju 2019 f'Sibiu, ir-Rumanija. Dan se jkun l-ewwel summit wara l-ħruġ tar-Renju Unit mill-UE.

Laqgħa oħra minn din is-sensiela ta' konsultazzjonijiet se ssir fil-kampus tal-Università f'Għawdex nhar l-Erbgħa, 26 ta' Settembru, fis-6pm. It-tema tkun il-futur tal-biedja.